

ሰልፊ ደሞክራሲ ህዝቢ ኤርትራ ኣብ ቃራና መንገዲ

ሓደ ካብቲ ብልሕታትን ናይ ነዊሕ ተሞክሮታትን ስርዓት ህግደፍ፡ ብኸመይ ንኻልኣት ኤርትራዊ ፖለቲካዊ ሓይልታት ተዳኸምን ተምክንን ምዃኑ፡ ናይ ኤርትራ ፖለቲካ ዝከታተል ዘበለ ዘይዝንግዖን ብተደጋጋሚ ዝቐሰሞን ትዕዛብታት እዩ። ህግደፍ ዝጥቀመሉ ቀንዲ ሜላ ድማ፡ ሰባት ንስለላ መልሚሉ ተቐወምቲ ተመሲሎም ብኸምይ ናብ ፖለቲካዊ ይኹን ሲቪካዊ ውድባትን ማሕበራትን ይሰልኩሞ፡ ምስጢራትን ንጥፈታትን እቲ ዝተሰልከ ሸነኽ ብውዑዩ ብምትሕልላፍ ተኸታታሊ ዕማማት እናተዋህቦም ነቲ ትካል የማህምንዎ። ከምኡውን ብዝክኣል መጠን ቁልፊ ቦታታት ናይቲ ዝተሰልከ ሸነኽ ብቐጥታ ድዩ ብኢድ ኣዙር ተቐጻጺርካ፡ ነቲ ማሕበር ወይ ውድብ ተልምዖ፡ እንተዘይተኻኢሉ ድማ ከምዝፈናጨልን ነንሕድሕዱ ከምዝባላዕን ትገብር እዩ።

እዚ ተሞክሮ ህ.ግ. ይኹን ህግደፍ ብተደጋጋሚ ተራኢዩ እዩ። ተሞክሮ መንካዕን "የሚኒይንን (ናይ የማን ሓይሊ ምንቅስቃስ ኣብ ውሽጢ ህ.ግ.)" ምስ እንዕዘብ፡ ነቶም ተቐወምቲ ተመሲሎም ብዝሰሎኹ ባእታታት፤ ብዝህብዎ ዝነበሩ ሓበረታታትን ዝትግበርዎ ዝነበሩ መምርሕታትን ምስ ኣድመዐ፡ ኣብቲ ዝተመርጸ ግዜ ብኣሰቃቂ ኣገባብ መንካዕን የሚኒይንን ተጨፍለቐ።

እዚ ተሞክሮ ድማ ኣብ ልዕሊ ተሓኔ ተደግመ። ህዝባዊ ግንባር ኣብ ውሽጢ ተሓኔ ብዝመልመለቶም ሰለይቲ ዘድሊ ሓያልን ድኹምን ጎንታት ተሓኔ ድሕሪ ምርካብ፡ መጽናዕቲ ብምክያድ ምስ ህልውና ተሓኔ ኣብ ምድኻም ጥቕሚ ዝነበሮም ናይ ወጻኢ ሓይልታት ብቐንዱ ድማ ሕወሓት ብምምስጣር ንሃገረዊ ሓይሊ ኣዳኺምካ እንኮ ኤርትራዊ ሓይሊ ናይ ምዃን ሕልምታት ህ.ግ. ይኹን ህግደፍ ክሰልጥ ዝኸኣለ ሳላ ስለላዊ ጸብለልታ ጃንዳ ኢሳይያስ ምዃኑ ተመክሮ ኣምሂሩና እዩ። ድሕሪ ናጽነት ኤርትራ ድማ እዚ ፍሉይ ናይ ሱልካ ክእለትን ነዚ ዝተመደበ ግዙፍ ቁጠባዊ ትሕዝቶን ተደማሚሩ፡ ሎሚውን እንተኾነ ነቲ ዝኸየድ ዘሎ ተቐውሞ ከየድምዕን ከይፍርዝንን ዓቢጥዎ ዘሎ ልሉይን ቀንዲ ምክንያት ምዃኑ ዘይምእማን፡ ኣብ ጓል ነገር ኮለል ካብ ምባል ሓሊፉ፡ ብስም ተቐዋሚ ካልእ ጠንቂ ዝናዲ እንተሎ፡ ንዝተገረሀ ኣቕጣጭኡ ዝሰሓተ፡ ንዝጎረሐ ድማ ብፍላጥ ኣብ ጓል ነገር ኮለል ከብል ዝተወጀህ ካብ ምዃን ሓሊፉ ካልእ መግለጺ የብሉን።

ኣብዚ ዝሓለፈ 17 ዓመታት ምልስ ኢልና ምስ እንዕዘብ፡ ድሕሪ ኩናት ባድመ፡ ስርዓት ህግደፍ ቀንዲ ኣቐልብኡ ብዝያዳ ኣብ ህልውንኡ ምውሓስ ተጻሚዱ ከምዘሎ ብሩህ እዩ። ህግደፍ ነዚ ንምትግባር ካብተን ኣገድስቲ ዝነጥፈለን ዕዮታት ሓደ፡ ህልውንኡ ዝህድድ ተቐዋሚ ሓይሊ ከይፈርዘን እንከሎ ምልማሱ እዩ። ነቶም ሰሰግኡዎ ወይ ድማ

ክድልድሉን ክዓብዩን ይኸእሉ ኢዩም ኢሉ ዝግምቶም ፖለቲካዊ ሓይልታት ኣቐዲሙ መልሚሉ ብዝቐረበም ሰለይቲ ወይ ድማ ክኸሰቦም ዝኸአለ ተቓዋምቲ ባእታታት ኣብቲ ዝተጠመተ ውድብ ፡ ሰልፊ ወይ ድማ ሲቪካዊ ማሕበር ኣባላት ክኾኑ ድሕሪ ምውጃህ፡ ንዕኡም ተመሲሎም ከምዝዋሰኡ ብምግባር፡ እቶም ዝሶሎኹ ባእታታት ቀንዲን እንኮን ሓላፍነቶም ሓለይቲን ጸረ-ህግደፍን ተመሲሎም ነቲ ዝሶለኹዎ ሸነኽ ምሕማስ እዩ። ነዚ ንምትግባር ድማ ሃይማኖት፡ ብሄር፡ ኣውረጃ፡ ወረዳ ዓሌትን ውልቃዊ ዘይምርድዳእን ከይተረፈ መተፋኑነን መቀሓሓሪን ክጥቀምሉ "ሓላሎም" እዩ። ንቅሓቱ ዘይሸወተን እቲ ሃብቲ ክኸውን ዝኸእል ብዙሕነት ሕብረተሰብና ጌና ብትሕተ-ሃገራውነት ስለ ዝጸለው፡ ንሸርሕታቶም ብዝጥዕም ከምዝምዘዎ ዕድል ዝህብ ተኸእሎ ስለ ዘሎ፡ ህግደፋውያን ነዚ ሃጻፍነት ግርም ገይርም ከምዝምዘዎ ዕድል ስለ ዝረኸቡ፤ ንግዚኡ ክዕውቱ ምኸአሎም ዘገርም ኣይኮነን። ተገምጢሎም ድማ "ርኢኹም እዚ ተቓዋማይ ሓይሊ ኣይረብሕን እዩ" ኢሎም፡ ብልቦም ተልእኸኦም የድምዕ ከምሎ ብምርኣዮም ሕጉሳት ከንሶም፡ ዝጉሃዩ ተመሲሎም ንገርሂ ልባ ተስፋ ክቕሩጹን ኢዶም ኣጣሚርም ክሪኡን ብተዘዋዋሪ የተባብዑ። እንበኣርከስ ሓደ ካብቲ ቀንዲ ሕቡእ ንተቓውሞን ንሓቀኛ ደለይቲ ፍትሕን ገቲሩ ሒዝዎም ዘሎ ተጸብኡታት እዚ ምዃኑ ዘይምግንዛብ፡ ነዚ ናይ ህግደፍ ሸርሕታት ከድምዕ ዕድል ምሃብ ምዃኑ ምፍላጥ ልቦና እዩ። ኣብዚ ሎሚ እዋን ድማ እታ ደለይቲ ፍትሒ እትብል ሓረግ ካብቶም ሓቀኛታት ደለይቲ ፍትሒ ንላዕሊ፡ እቶም ተቓዋምቲ ተመሲሎም ንህግደፍ ዘገልግሉ ዘለው ብዝያዳ ይጥቀሙላን ምውጻኢ ኣፎም ኮይና ከምዘላ ምእማትውን ኣድላዩ እዩ። ሕቡኣት ሰለይቲ ህግደፍ፡ ንኢሳይያስ ኣብ ምጽራፍ ኣይቅደሙን፡ ተቓዋምቲ ዝጥቀምሉ ሓረጎትን ቃላትን ድማ ኣብ ምድግጋሙ ኣይሰልፏቸውን። እዚ እቲ ቀንዲ ጉልባብ ናይ ሶለኽቲ ምዃኑ ምግንዛብ ኣገዳስነቱ ወሳኒ እዩ።

ኣብ ደንበ ተቓውሞ ምስ እንጥምት፡ እዚ ሱልካታት ህግደፍ ንተሓኔ ሰውራዊ ባይቶ ዝፈናጨለ፡ ኣብ ውሽጢ ህግደፍ ንዝተላዕለ ተቓውሞ ዝጨፍለቐ፡ ንምትእኻብን ምጥርናፍን መንእስያት ዝዓናቐፈ፡ ኣብ ዝሓለፈ ክልተ ዓመታት ድማ ንግንባር ድሕነት ዝፈናጨለ፡ ንባይቶ ብቐጻሊ ዝሕምስ ዘሎ ኮይኑ፡ ሕጂ ድማ እቲ ሓደጋ ኣብ ልዕሊ ሰልፊ ደሞክራሲ ህዝቢ ኤርትራ ይዝንብይ ኣሎ። **ኣብ ኩሉ ድማ ተቓዋምቲ ተመሲሎም ናብዘን ትካላትን ውድባትን ዝተጸንቡ ከይሓደሩ ከይወጹ ድማ ኣብ ላዕለዋይ ሰጥሒ ምምራሕ ዝተወጠሑ ባእታታት ኣሰር ኣጸብዕ ትረክቡ።**

እቲ ንህዝቢ ኤርትራ ዝጸበዩ ዘሎ ሸርሕታት እዚ ጥራይ ኣይኮነን፡ ምናልባት ኢሳይያስ እንተልጊሱውን እቲ ዕላማ ህግደፍ ብተዘዋዋሪ ጸገናታት ብምክያድ ንዝወሕ ዓመታት ንምቐጻሉ ምትእኻብ ህግደፍ ኣብ ወጻኢ ብዕቱብነት ይስረሓሉ ኣሎ። እቶም ምስ ህግደፍ ዝተገረዩ "ናብ ልቦም ንምምላስ" ናይ ዕርቅታት መስርሕ ይካየድ ኣሎ። ንኣብነት ኣብ መንጎ መስፍን ሓጎስን ኣድሓኖም ገብረማርያምን ዓብደላ ኣደምን ካልኣትን

ዝነበረ ዘይምቕዳው ንምህድኡ ምስጢራዊ ናይ ዕርቂን ምርድዳእን ፈተናታት ተኻይዱ እዩ። ስለዚ ህግደፍ ኢሳይያስ እንተልገሰውን ህግደፋዊ ስነ ምሕደራን ራኢይን ዝቐጽለሉ ኣገባብ ይስራሓሉ ኣሎ። እዚ ዕላማ እዚ ክዕውት ዝኸእል ሓቐኛ ለውጢን ግዝኣተ-ሕግን ኣብ ኤርትራ ህያው ክገብር ዝቃልሰ ሓይሊ ምስ ሰይዓኹኽ ጥራይ ምዃኑ ርዳእ እዩ። ስለዚ እቲ ኣብ ውሽጢ ሃገር ዘሎ ገባቲ ስርዓት ይኹን ንጽገና ዝቐለሰ ዘሎ፡ ምስ ኢሳይያስ ዝተዃረዩ ሓይልታት፡ ናይ ሓባር ርቕሒኦም፡ ምድኻም ሓቐኛታት ደለይቲ ለውጢ ምዃኑ ምርዳእ ኣገዳስነቱ ሓደ ካብቲ ቀላሲ ቃልሰና ኣብ ምፍታሽ ዝሕግዝ ነጥቢ እዩ።

ሰልፊ ደሞክራሲ ህዝቢ ኤርትራ ብውሽጡ ካብ ዝሕመስ ዓመታት ኣቁጺሩ እዩ። ካብቲ ዝገርም ሓደ ካብቶም የማናይ ኢድ ናይ መስፍን ሓጎስን ኣባል መሪሕነት ሰልፊ ደሞክራሲ ህዝቢ ኤርትራ ዝነበረን ጌና ርኽክባቱ ምስ መስፍን ዘይበተኸ፡ ኣቶ ኣማኑኢል ሓጎስ ብዕሊ ድሕሪ ካብቲ ሰልፊ ምስሓቡ፡ ዓመት ኣብ ዘይመለኣ ግዜ ወላዲኡ ኣብ ኤርትራ ስለ ዝዓረፈ ንወላዲኡ ክቐብር ንኤርትራ ኣትዩ ብሰላም ናብቲ ዝነበረሉ ወጻኢ ሃገር ምምላሱ፡ ስርዓት ኣስመራ ንዝቃወምዎ ኣይምሕርን እዩ። ዝብል ኣበሃህላ **"ባዶነት"** ዘመስክር ድዩ ! ወይስ እቲ ኣብ ላዕሊ ተዘርዚሩ ዘሎዩ እቲ ሓቂ !፡ ነንባቢ ዝግደፍ ግድል እዩ።

ኩነታት ክምዘሉ እንከሎ **ሰልፊ ደሞክራሲ ህዝቢ ኤርትራ** ኣብዚ ሎሚ እዋን ጉባኤ ሰልፊ ብ 30 ኣባላት ንዕለት 17 ሰነ 2015 ኣብ ጎንደርን ብድሕሪኡ ድማ ብ 90 ኣባላት ኣብ ኣውሮፓ ንኸግበር ብፈጻሚት ኣካል ተወሲኑ ዘሎ ውሳኔ ተሪር ናይ መሰረታትን ገለ ኣባላት መሪሕነትን ተቐውሞ ገጢምዎ ክምዘሎ ይፍለጥ።

እዚ እቲ ኣብ ውሽጢ እቲ ሰልፊ ክኸይድ ዝጸነሐ ሱር ዝሰደደ ምፍሕፋሕ መቶኮሲ እንበር ንገዛእ ርእሱ ዛዕባ ኮይኑ ኣይኮነን።

እዚ ኣብ ሰልፊ ደሞክራሲ ተላዲሉ ዘሎ ፖለቲካዊ ሽግር ኣብ መንጎ መራሕቲ ነበር ናይ ሰልፊ ደሞክራሲ ህዝቢ ኤርትራ ዘቐመ ሰልፍታትን ብሓደ ወገን፡ ብኸልእ ወገን ድማ ኣብ መንጎ መሰረታት ሰልፍን ቁልፊ ውሳኔ ዓቲሮም ዝሓዙ ኣባላት ፈጻሚ ኣካልን ዝካየዱ ዘሎ ክልተኣዊ ገጽ ዝሓቐፈ ኣምር ይመስል።

ሓቐኛ ምክንያት ናይዚ ተኸሲቱ ዘሎ ጉዳይ ንግዜን ንዋናታቱን ገዲፈካ ውልቃዊ ጠባይን ባህርን መራሕቲ ናይዚ ሰልፊ ሓደን ካብቲ ቀንዲ ባእታ ናይቲ ጸገም ምዃኑ ይሕበር። እቶም ቀንዲ ነጥብታት ድማ፡

- መሪሕነት ጉባኤ ኣብ ኢትዮጵያ ክግበር ወሲኑ፤ እንተኹን ግን መሰረታት ኣይተቐበልዎን። ዘይምቕባሎም ድማ ፖለቲካውን ገንዘባውን ምኽንያታት የቐርቡ ኔይሮም።
- ድሕሪዚ መሪሕነት ጉባኤ ኣብ ክልተ ቦታታት ማለት ኣብ ኢትዮጵያን ኤውሮጳን ክግበር ምውሳኔ፤ መሰረታት ነዚውን ኣይተቐበልዎን፤ መሪሕነት ከኣ ኣብ ውሳኔኡ ደሪቑ። ንሱ ከይኣክል ድማ ጉባኤ ኣብ በበይኑ እዋን ክካየዱን ፈጻሚት ባዕላ ከምተካዩዶን ሓቢራ፤ ኣብዚውን እንተኹን ክሰማምዑ ኣይከኣሉን።
- ከም ውጺኢት እዚ ኩሉ ነገራት ድማ ኣቶ መስፍን ሓጎስ ኣብ ምሉእ ኣባል ሰልፊ ዝተሳተፈሉ ናይ ፓልቶክ ኣኼባ ግሉጽነት ዘይብሉ ኣመራርሓ ክብል ብምረት ነቐፉ። ኣቶ መስፍን ይብል” ኣነ ኣባል መሪሕነት ክነሰይ ሓበሬታ ኣይዋሃበንን ኢዩ። ሓብሬታ ምርካብ ምስ ዕርክነትን መርገጽን እምበር ምስ መሰልን ቦታ ስራሕን ዝተኣሳሰር ኣይኮነን” ይብል። ኣብዚ ክፍለጥ ዘለዎ ኣባላት ሰልፊ ደሞክራሲ ኤርትራ ነበር ንመርገጽ መራሕቲ ሰልፊ ህዝቢ ነበር ቀዋሚ ርእይቶ ዘይምሓዞም ክነቐፍዎ ጸኒሖም ኢዮም።
- ፈጻሚት ኣካል ናይ ጉባኤ ሰልፊ ቦታታትን ኣገባብን ድሕሪ ምውሳኔ ኣቦ መንበር ኣሳናዳኢት ሽማግሌ ጉባኤ ሰልፊ ኩይኑ ክሰርሕ ዝጸንሐን፤ ሓላፊ ቤት ጽሕፈት ውደባን ኣባል ፈጻሚ ኣካልን ዝኹን ኣቶ ተስፋንኪኤል ዮውሃንስ ካብታ ኣሳናዳኢት ስሒቡ። ብተወሳኺ ምክትል ኣቦ መንበር ኣሳናዳኢት ኮይኑ ክሰርሕ ዝጸንሐ ኣቶ ኣለም ዮውሃንስ ውን ካብ ዝተዋህቦ መደብ ብተመሳሳሊ ተሰናብቱ። ፈጻሚት ኣካል ድማ ንኣቦ መንበር ኣሳናዳኢት ሽማግሌ ጉባኤ ሰልፊ ስትክእ መዚዙ ።

ስለዚ ሰልፊ ደሞክራሲ ህዝቢ ኤርትራ ኣብ ቃራና መንገዲ ከምዘሎ ርዳእ እዩ።

ካብ ኣማኑኤል ካሕሳይ